



Qorti tal-Maġistrati (Malta)

RIK NRU 365/2014: DR. KONRAD MIZZI (KI. 521577M) U DR. SAI MIZZI LIANG (KI. 318606L) V. DAPHNE CARUANA GALIZIA (KI. 450664M) U B'DIGRIET TAL-11 TA' JANNAR 2018 L-ATTI ĠEW TRASFUŽI F'ISEM L-EREDI TAGHHA L-AVUKAT PETER CARUANA GALIZIA (KI. 30056M), MATTHEW CARUANA GALIZIA (KI. 130886M), ANDREW CARUANA GALIZIA (KI. 384287M) U PAUL CARUANA GALIZIA (KI. 8989M)

(LIBELL - DANNI GHAL MALAFAMA - KAP. 248 ART. 28 - FAIR COMMENT - META D-DIFAMATUR IMUT FIL-MORI TAL-KAWZA - IL-KUNCETT TA' REPUTAZZJONI U "THE LOSS OF STANDING IN THE ESTIMATION OF RIGHT-THINKING MEMBERS OF SOCIETY GENERALLY" - L-ISTANDARDS TAL-VALURI U PRINCIPJI TAS-SOCJETA LI MAGHHOM TITKEJJEL IT-TNAQQIS FIR-REPUTAZZJONI JINBIDLU MINN ZMIEN GHAL ZMIEN - IL-HTIEGA LI PERSUNA TKUN PREZENTI F'MALTA META TIFTAH KAWZA)

MAĠISTRAT: DR. VICTOR G. AXIAK

14 ta' Lulju 2023

IL-QORTI,

wara li rat ir-rikors ta' Dr. Konrad Mizzi u Dr. Sai Mizzi Liang ("ir-rikorrenti") ipprezentat fis-7 ta' Novembru 2014 li permezz tiegħu talbu lil Daphne Caruana Galizia ("l-intimata") tgħid 'l għaliex m'għandiex tiġi kkundannata minn din il-Qorti li:

prevja dikjarazzjoni illi inti responsabbli ta' malafama fil-konfront tar-rikorrenti b'dikjarazzjonijiet li inti għamilt fl-artiklu tas-7 ta' Novembru 2014 ippubblikat minnek fuq is-sit *Running Commentary – Daphne Caruana Galizia's Notebook*, intestat "*This is the Super One journalist Konrad Mizzi has been seeing, and the reason his wife left for China*" (Dok. KMI anness) stante li l-allegazzjonijiet li għamilt fil-konfront tar-rikorrenti fl-imsemmi artiklu huma malafamanti, libellużi u jirrapreżentaw fatti inveritieri u għalhekk intiżi sabiex ittellfu jew inaqqsu r-reputazzjoni tal-istess rikorrenti, kif jirriżulta ahjar waqt it-trattazzjoni tal-kawża; thallas lir-rikorrenti dik is-somma li tiġi likwidata minn din l-Onorabbli Qorti ai termini tal-artiklu 28 tal-Att dwar l-Istampa (Kap. 248 tal-Liġijiet ta' Malta).

Għall-finijiet ta' kompetenza jiġi dikjarat li l-ammont pretiż ma jeċċedix is-somma ta' hdax –il elf sitt mija u sitta u erbgħin euro u sebgħa u tmenin ċenteżmu (€11,646.87).

Bl-ispejjeż, u bl-imghaxijiet legali sad-data tal-pagament effettiv kontra l-intimata li hija minn issa ngunta għas-subizzjoni.

wara li rat ir-risposta tal-intimata pprezentata fit-12 ta' Dicembru 2014¹ li permezz tagħha rrispondiet kif ġej:

- 1. Preliminarjament, illi r-rikorrenti Dr Sai Mizzi Lang mhix prezenti fil-gzejjer Maltiu għalhekk ma setghetx tipprezenta atti gudizzjarji.**
- 2. Illi t-talbiet tar-rikorrenti għandhom jigu michuda billi jammontaw għall-*fair comment* dwar fatti sostanzjalment korretti.**

wara li rat li b' digriet tal-11 ta' Jannar 2018 il-Qorti laqgħet it-talba tal-eredi tal-intimata defunta, cioè tal-Avukat Dr. Peter Caruana Galizia, Matthew Caruana Galizia, Andrew Caruana Galizia u Paul Caruana Galizia (lkoll "l-intimati") sabiex il-gudizzju jiġi trasfuż f' isimhom wara l-qtil tal-intimata,

wara li rat illi din il-kawża giet assenjata lil din il-Qorti kif presjeduta permezz tal-assenjazzjoni magħmula ai termini tal-Artikolu 520(1)(a) tal-Kap. 9 tal-Ligijiet ta' Malta u tal-Artikolu 11(9) tal-Kap. 12 tal-Ligijiet ta' Malta b'effett mill-10 ta' Mejju 2019,

wara li semgħet ix-xhieda u/jew fejn applikabbli qrat it-traskrizzjonijiet tax-xhieda li nstempgħu minn din il-Qorti diversement presjeduta,

wara li rat id-dokumenti kollha li ġew esebiti fil-kors tal-kawża,

wara li rat in-noti ta' sottomissjonijiet finali magħmula għan-nom

- tar-rikorrenti, mill-Avukat Dr. Edward Gatt,
- tal-intimati, mill-Avukat Dr. Joe Zammit Maempel,

qed tagħti din is-

Sentenza

Ligi applikabbli

- Għall-finijiet ta' preċiżjoni jingħad illi fl-14 ta' Mejju 2018, cioè' erba' snin u nofs wara l-ftuħ ta' din il-kawża, dahal fis-sehħ permezz tal-Att XI tal-2018 il-Kap. 579 intitolat 'l-Att dwar il-Midja u l-Malafama'. Għalkemm b'effett mill-14 ta' Mejju 2018 gie mhassar ukoll 'l-Att dwar l-Istampa' (Kap. 248 tal-Ligijiet ta' Malta) madanakollu ai termini tal-Artikolu 25(2) tal-Kap. 579:

¹ Fol. 17

‘25(2). ... l-Att imħassar, kif fis-sehħ qabel ma jiġi mħassar permezz ta’ dan l-Att, għandu jkompli japplika fir-rigward ta’ kawżi pendenti fil-qorti fiż-żmien li jiġfassar’

2. Għaldaqstant huwa ċar illi huma d-dispożizzjonijiet tal-Kap. 248 tal-Liġijiet ta’ Malta (L-Att dwar l-Istampa) li japplikaw għall-kawża odjerna. Il-Qorti hija konxja illi dan ifisser fost affarijiet oħra illi l-intimati għandhom inqas protezzjoni legali peress illi l-Att dwar il-Midja u l-Malafama joffri difiżi godda fosthom id-difiża tal-opinjoni onesta’ u jwessa difiżi eżistenti bħall-*exceptio veritatis*.
3. Il-Qorti trid timxi mal-liġi li tapplika għall-fatti li għandha quddiemha u huwa dak li sejra tagħmel f’din il-kawża. Il-Qorti hija konxja ukoll u konfortata bil-fatt illi din il-kawża hija waħda minn numru żgħir hafna ta’ kawżi pendenti li ġew intavolati qabel id-dhul fis-sehħ tal-Kap. 579 u li għadhom qed jistennew eżitu finali. Wara li jiġu disposti b’mod definittiv tali sentenzi, il-Kap. 248 tal-Liġijiet ta’ Malta li għal numru kbar ta’ snin serva l-iskop tiegħu, ikun uffiċjalment ikkonsenjat għall-arkivji tal-istorja legali.

Il-mertu tal-kawża

4. Il-kawża tikkonċerna *blog post* ippubblikat mill-intimata nhar fis-7 ta’ Novembru 2014 fuq is-sit elettroniku tagħha ‘Running Commentary – Daphne Caruana Galizia’ Notebook” bit-titolu “**This is the Super One journalist Konrad Mizzi has been seeing, and the reason his wife left for China**”. F’din il-pubblikazzjoni l-intimat allegat illi r-rikorrent Mizzi, li dak iż-żmien kien jokkupa l-kariga ta’ Ministru tal-Energija u tas-Saħħa, kien qiegħed f’relazzjoni intima ma ċertu Lindsey Gambin ta’ 29 sena, li qabel kienet taħdem mal-istazzjon tat-televiżjoni tal-Partit Laburista, One TV, u li però ddaħħlet taħdem bħala *Communications Consultant* fis-segretarjat privat tar-rikorrent meta dan sar Ministru tal-Energija fl-2013.
5. Skond l-intimata, ftit wara li r-rikorrenti Mizzi Liang dehret fil-pubbliku ma żewgħa (r-rikorrent l-iehor) fil-ftuħ tal-parlament l-ġdid wara l-elezzjoni ta’ Marzu 2013 – li kienet waħda mill-ftit okkażjonijiet fejn dehru flimkien fil-pubbliku – l-affarijiet bdew imorru hażin bejniethom tant illi tlett xhur wara, f’Ġunju 2013 r-rikorrent xtara appartament ġewwa Tas-Sliema fejn mar joqgħod waħdu wara li ħareġ ‘l barra mid-dar matrimonjali. Saret riferenza imbagħad għall-fatt illi f’Settembru 2013 kien ġie rrappurtat fil-*media* illi Mizzi Liang kienet ġiet maħtura bħala *envoy* għal *Malta Enterprise* ġewwa ċ-Ċina u li kienet ser tmur tgħix ġewwa dak il-pajjiż. Skond l-intimata minn informazzjoni li ħarġet ftit wara irriżulta illi hija kienet ser tmur tgħix iċ-Ċina flimkien mat-tfal tagħha (mir-rikorrent) u li l-kuntratt tagħha ma *Malta Enterprise* kien ikopri ukoll l-edukazzjoni ta’ uliedha, l-akkomodazzjoni u spejjeż anċillari. Skond l-intimata kemm *Malta Enterprise* u kemm il-Gvern baqgħu qatt ma ppubblikaw id-dettalji tal-kuntratt ta’ Mizzi Liang minkejja d-diversi talbiet li kienu

sarulhom u li meta intalbet spjegazzjoni dwar x'kien jikkonsisti eżatt ir-rwol ta' Mizzi Liang ġewwa ċ-Ċina l-unika twegiba li ngħatat kien waħda vaga u ċioe dik tal-iffaċilitar tal-ħruġ tal-*visas*. L-intimata kompliet tgħid illi issa ormai kienu ġew ikkonfermati s-suspetti illi Mizzi Liang ma' kienet qed tagħmel xejn ġewwa ċ-Ċina għal *Malta Enterprise*. Qalet ukoll illi r-relazzjoni ta' bejn ir-rikorrent Mizzi u Gambin kien sigriet magħruf mal-membri tal-*media* u fil-politika u li kienet f'posizzjoni li tikkonferma illi s-Sibt ta' qabel ir-rikorrent u Gambin kienu qegħdin jitgħannqu u jbusu lil xulxin b'mod intimu fit-Tiffany Champagne and Cigar Room ġewwa l-Hilton. L-intimata qalet ukoll illi fil-lejl ta' qabel, għall-ħabta ta' nofsillejl, huma rritornaw flimkien Malta b'titjira, u li x-xahar ta' qabel kienu ukoll flimkien fiċ-Ċina meta suppost r-rikorrent kellu jiltaqa' ma' Shanghai Electric.

6. L-intimata imbagħad spjegat illi għaliha kien ċar dak li kien seħħ u ċioe illi ż-żwieġ bejn ir-rikorrenti kien sfaxxa minħabba r-relazzjoni intima li nibtet bejn ir-rikorrent u Gambin u li r-rikorrenti Mizzi Liang għamlet dak li kull mara oħra fis-sitwazzjoni tagħha kienet tagħmel, dik illi tmur lura f'pajjiżha sabiex tkun qrib il-familjari tagħha. Skond l-intimata r-rikorrent ma' setax jew ma' riedx jiffinanzja r-relokazzjoni ta' martu għaċ-Ċina u lanqas jħallsilha manteniment hu u għalhekk il-Gvern daħal jagħmel tajjeb għalih. Kien għalhekk imperattiv u fl-interess pubbliku, skond l-intimata, illi jiġu żvelati d-dettalji tal-kuntratt ta' bejn ir-rikorrenti Mizzi Liang u l-*Malta Enterprise*. L-intimata tagħlaq billi tgħid illi kien ċar illi Mizzi Liang ma' kienetx qegħda ċ-Ċina biex taqdi lill-Gvern u li l-kuntratt ma' kien xejn ħlief arrangament sabiex Mizzi Liang ikollha s-sapport finanzjarju kollu meħtieġ fit-tul.
7. Fost l-allegazzjonijiet magħmula fil-pubblikazzjoni, dawk meqjusa malafamanti mir-rikorrent Dr. Konrad Mizzi² huma dawk li jalludu għall-allegat relazzjoni intimata bejnu u bejn Gambin u ċioe:
 - illi huma kienu qegħdin f'tali relazzjoni intima,
 - illi s-Sibt ta' qabel il-pubblikazzjoni tal-*blog post*, huma kienu qed jitgħannqu u jitbewwsu fit-Tiffany's Champaign and Cigar Room ġewwa l-lukanda Hilton.
 - Illi fix-xahar ta' qabel il-pubblikazzjoni huma kien flimkien f'Beijing, iċ-Ċina, meta suppost kienu ġew skedati laqgħat mal-kumpanija Shanghai Electric,
 - Illi ż-żwieġ bejn ir-rikorrenti sfaxxa wara li bdiet din ir-relazzjoni intima bejn ir-rikorrent u Gambin

8. Min-naħa tagħha r-rikorrenti Dr. Sai Mizzi Liang³ hasset malafamanti l-allegazzjoni

² Xhieda mogħtija minn Dr. Konrad Mizzi fis-seduta tat-23 ta' Frar 2015

³ Ara l-affidavit tagħha ppreżentat fil-11 ta' Lulju 2016 a fol 75

- Illi hija kienet telqet minn Malta minħabba li kien sfaxxa ż-żwieġ bejnha u bejn żewġha
9. Il-pubblikazzjoni hija miżgħuda b'ritratti inkluż tar-rikorrenti u ta' Lindsey Gambin. Din tal-aħħar ukoll fetħet kawża ta' libell kontra l-intimata fl-istess ġurnata li nfetħet il-kawża odjerna. Bi qbil bejn il-partijiet iż-żewġ kawzi infatti mxew ma' xulxin bil-provi u xhieda mressqa f'kawża japplikaw għall-kawża l-oħra *mutatis mutandis*. Is-sentenza fil-kawża l-oħra qegħda ukoll tingħata llum.

Provi

10. Ir-rikorrent **Dr. Konrad Mizzi** xehed fis-seduta tat-23 ta' Frar 2015 illi peress li huwa fil-kamp politiku jifhem illi huwa sugġett għall-kritika però f'dan il-każ ħass li l-intimata qabżet il-linja u huwa ħassu malafamat bl-allegazzjonijiet tagħha li skond hu kienu bbażati fuq gidba sħiħa. Huwa ċaħad illi qatt kellu xi relazzjoni ma Lindsey Gambin oltre minn waħda professjonali. Ċaħad ukoll illi huwa kien telaq mid-dar matrimonjali u mar jgħix għal rasu. Filfatt huwa sostna illi d-dar fejn jirrisjedi, dik ta' tas-Sliema hija tiegħu u ta' martu u dan bħal kull proprjetà li għandu. Qal ukoll illi kienet gidba "*beyond imagination*" li huwa kien qed jitgħannaq u jbus b'mod intimu lil Gambin fil-lok u fil-ġurnata indikati mill-intimata. Huwa sostna li qatt ma' kien bies lil Gambin u lanqas qatt ma' kien hemm tgħanniq intimu bejniethom. Skond hu verament kien hemm darba lil hu u Gambin kienu marru fis-*Cigar Room* tal-Hilton però dan ma' kienx f'kuntast intimu u kienu ma nies oħra. Stqarr illi kien hemm okkazzjonijiet oħra fejn hu u Gambin kienu ikunu flimkien però dan kien ikun dejjem ma nies oħra u f'kuntast ta' *business meetings*.
11. Qal ukoll illi filwaqt li kien hemm drabi li Gambin fil-vesti tagħha ta' *Communications Officer* kienet siefret miegħu u mad-delegazzjoni tal-Ministeru ġewwa Beijing, iċ-Ċina, u f'pajjiżi oħra, ma kienx minnu li din kienet siefret miegħu fix-xahar ta' qabel il-pubblikazzjoni meta kelli laqgħat ma Shanghai Electric.
12. Sostna illi r-relazzjoni tiegħu mar-rikorrenti Sai Mizzi Liang kienet solida, felici u tajba ħafna u altru milli ż-żwieġ tiegħu kien sfaxxa kontra kif allegat l-intimata. Kien veru illi hija tgħix 'il bogħod minnu però xorta waħda huma kienu jiltaqgħu regolarment. Qal ukoll illi l-kuntatt ta' martu ma Malta Enterprise, li alludiet għalih l-intimata fil-*blog post* tagħha, kien filfatt ġie ippreżentat mill-Gvern fil-Parlament qabel ma nħareġ l-artiklu in kwistjoni.
13. Ir-rikorrent spjega kif il-pubblikazzjonijiet għamlitlu ħsara fuq diversi aspetti. Skond hu għamlitlu ħsara fuq livell personali peress li huwa kien f'relazzjoni soda u ma ried bl-ebda mod illi l-intimata ddaħħal xi dubbji f'martu dwar il-fedelta' tiegħu lejha. Fuq livell politiku huwa għandu reputazzjoni xi jzomm bħala Ministru tal-

Gvern u għalhekk ħass illi l-allegazzjonijiet setgħu jagħmlulu ħsara billi jcaħħduh milli jiġi rielett. Huwa ħassu ukoll illi sofra ħsara fuq livell professjonali peress illi l-allegazzjonijiet setgħu jpoġġuh f'posizzjoni antipatka meta jkun qiegħed barra minn Malta f'laqgħat flimkien ma Gambin.

14. Fix-xhieda tiegħu mogħtija in kontroezami fis-seduta tas-7 ta' Mejju 2018, meta ġie mistoqsi kemm il-darba kienet ġiet Malta martu fl-aħħar sentejn, jekk kienetx tiġi bit-tfal u fejn kien joqgħodu meta jiġu Malta, r-rikorrent wieġeb illi martu kienet ġiet ħafna drabi matul il-vaganzi u huwa kien ukoll mar iċ-Ċina biex iżurha. Hija dejjem kienet tiġi bit-tfal u kienu joqgħodu flimkien id-dar tagħhom mentri t-tfal daqqa kienu jkunu magħhom u daqqa man-nanniet. Ċaħad illi t-tfal kienu jkunu għand in-nanniet il-ħin kollu u sostna li kienet gidba faħxija li l-mara kienet toqgħod f'lukanda meta tiġi Malta.
15. L-intimata **Daphne Caruana Galizia** xehdet fis-seduta tat-18 ta' Jannar 2016 li s-sit fejn ġie ippubblikat il-*blog post* huwa tagħha, li hija kienet tellgħet il-pubblikazzjoni in kwistjoni u li hija timmodera l-kummenti li jidhlu fuq il-*blog posts* li ttella' tramite is-sistema *Disqus*. Hija kkonfermat illi kien *an open secret* illi r-rikorrent Dr. Konrad Mizzi kellu relazzjoni barra ż-żwieġ ma Lindsey Gambin. Qalet ukoll illi kieku ma riedx lin-nies jaħsbu li kien hemm relazzjoni barra minn lokha kieku ma kienx joqgħod magħha l-ħin kollu wara l-ħinijiet tax-xogħol u imur it-tiġijiet u *bars* magħha. Sostniet illi kien *a very senior since retired high ranking police officer* li kien żvelalha l-informazzjoni dwar il-fatt li f'it jiem qabel huwa kien għadu kemm ra lill-Ministru u lil Gambin jitgħannqu b'mod intimu fit-Tiffany's Champaign and Cigar Room ġewwa l-lukanda Hilton. Fuq talba specifika mill-avukat tar-rikorrenti sabiex tikkxef is-sors tagħha, l-intimata rrifjutat li tagħmel dan.
16. F'dan ir-rigward sussegwentement ġie pprezentat rikors mir-rikorrenti fil-25 ta' Jannar 2016 sabiex: "*l-intimata tkun ordnata tixhed dwar kif u minghand min allegatament waslet għandha l-informazzjoni' dwar ir-rikorrent, u dan bil-ghan li tkun tista' tohrog il-verita kollha dwar il-kaz u għall-harsien tal-interessi tal-gustizzja*". Għal dan ir-rikors, l-intimata rrispondiet fl-1 ta' Frar 2016 permezz ta' nota risponsiva b'talba sabiex il-Qorti tiċhad it-talba tar-rikorrenti. Imbagħad permezz tad-digriet tagħha tas-17 ta' Marzu 2016 il-Qorti ddecidiet illi "*l-intimata, bhala awtrici tal-kitba meritu tal-kawza odjerna, għandha dritt, abbazi tal-Artikolu 46 tal-Kap 248, tirrifjuta illi tikkxef is-sorsi ta' informazzjoni*".
17. Fil-11 ta' Lulju 2016 ġie pprezentat l-affidavit maħluf tar-rikorrenti **Sai Mizzi Liang** fejn din sostniet illi hija kienet xxukkjat ruħha malli ingibditilha l-attenzjoni għall-*blog post* in kwistjoni. Hija qalet illi l-allegazzjoni illi żewġha kien qiegħed f'relazzjoni intimata ma Lindsey Gambin u li ż-żwieġ tagħha sfaxxa minħabba f'hekk, kienet allegazzjoni totalment falza. Hija ukoll falza d-dikjarazzjoni illi hija telqet lejn

- iċ-Ċina minhabba li sfaxxa ż-żwieġ tagħha. Filfatt hija sostniet illi t-tluq tagħha lejn iċ-Ċina kienet biss *a career decision* u li f'pajjiżha ma kienetx xi ħaġa mhux komuni illi koppja miżżewġa jzommu *long-distance relationship* għal tul ta' żmien filwaqt li r-raġel u l-mara jkomplu bil-karrieri rispettivi tagħhom. Skond hi ż-żwieġ tagħha mar-rikorrent kien u baqa' b'saħħtu u li kien ovvju għaliha illi l-intimata kienet ippubblikat il-*blog* sabiex twettaq attakk personali fuqha u fuq żewġha. Qalet illi l-*mala fede* tal-intimata johroġ mill-fatt illi minkejja s-sejha tagħha sabiex fid-dawl tal-allegazzjonijiet tagħha jiġi ppubblikat il-kuntratt ta' Mizzi Liang, filfatt dan il-kuntratt kien diġà gie ippubblikat xi erba' xhur qabel ma kitbet l-artiklu.
18. L-intimata sostniet li l-allegazzjonijiet tal-intimata kienu offensivi ħafna u umiljawha. Skond hi l-artiklu nkiteb b'mod illi jqajjem kurzita fil-pubbliku dwar il-familja tagħha tant illi dan gie *shared* fuq il-*Facebook* għal xi 32,000 darba (u xi 10,000 darba fuq *Twitter*). Qalet li l-familja tagħha kienet sugġetta għal *public ridicule* u disprezz tan-nies u dan johroġ ukoll mill-kummenti li l-qarrejja tal-*blog* ħallew fuq l-artiklu in kwistjoni, liema kummenti hija ddeskriviet bħala orribbli. Qalet illi thossha *scarred* bil-pubblikazzjoni u tinkwieta ħafna illi t-tfal tagħha xi darba jaqraw dwar l-allegazzjonijiet foloz. Sostniet ukoll illi minhabba li l-pubblikazzjoni kienet fuq l-*internet*, il-ħsara kkaġunata mill-intimata kienet waħda sinjifikanti u permanenti.
19. In kontroezami fis-seduta tat-18 ta' Ġunju 2018 hija qalet illi kienet giet diversi drabi f'Malta mill-2014 iżda ma setgħetx tiftakar ezattament meta oltre milli kienet giet fil-vaganzi tas-Sajf, fl-Ghid il-Kbir u fil-Milied. F'dik is-sena stess (2018) hija kienet għadha kemm giet Malta għall-vaganzi tal-Ghid. Is-sena ta' qabel kienet giet għall-vaganzi tas-Sajf, għall-elezzjonijiet u għal kull vaganzi tal-iskola li kellhom it-tfal. Qalet li t-tfal dejjem ġew magħha Malta u li kull meta tiġi Malta hija kienet toqgħod id-dar tagħha f'Tas-Sliema. Id-dar ta' Raħal Ġdid ma' kienetx id-dar matrimonjali tar-rikorrenti u kienet biss il-post fejn kien reġistrat żewġha. It-tfal kienu joqogħdu daqqa magħha u daqqa man-nanniet. Iddeskriviet bħala gidba totali l-allegazzjoni illi hija kienet talloġġja f'lukanda waqt il-mawriet tagħha ġewwa pajjiżna.
20. Fil-11 ta' Lulju 2016 ukoll gie pprezentat l-affidavit mahluf ta' **Patrick Vella** li dak iż-żmien kien jokkupa l-kariga ta' Segretarju Privat tar-rikorrent. Qal li f'Ottubru 2014, il-Ministru Dr. Konrad Mizzi kien talbu sabiex jorganizza l-mawra f'Malta ta' ċertu Darren Glynn bl-għan li dan ikollu laqgħat uffiċjali mal-Ministru. Huwa ħa ħsieb jagħmel l-arranġamenti meħtieġa u l-mawra kienet skedata li ssir bejn l-24 ta' Ottubru 2014 u s-27 ta' Ottubru 2014. Ikkonferma li s-Sur Glynn kien f'Malta f'dak il-perjodu iżda hu personalment ma' kienx preżenti għall-laqgħat. Spjega li fil-25 ta' Ottubru 2014, ir-rikorrent kien infurmah li dakinhar flgħaxija kien ser jospita lil Glynn ġewwa Portomaso u stiednu sabiex ikun preżenti u sabiex jistieden ukoll lil

Lindsey Gambin, uffiċjal fil-Ministeru. Huwa għadda l-messaġġ lill-istess Gambin iżda peress li kellu impenji oħra talab li jiġi skużat milli jattendi.

21. Fit-18 ta' Ġunju 2018 ġie ppreżentat l-affidavit maħluf ta' **Darren Glynn** li spjega illi huwa kien ġie kkuntattjat minn Patrick Vella sabiex jattendi laqgħat ta' xogħol ġewwa Malta mal-Ministru Mizzi. Huwa eventwalment ġie Malta u ltaqa' mar-rikorrent u ma Lindsey Gambin. Il-laqgħat kien saru filgħdu tal-25 ta' Ottubru 2014 fil-*lobby* tal-lukanda Hilton u tkomplew flgħaxija f'*outlet* ġewwa Portomaso. Skond hu l-laqgħat kienu saru b'mod professjonali u ma kien ra xejn li ma' kienx f'loku.
22. Fid-29 ta' Novembru 2018 ġie ppreżentat l-affidavit maħluf tal-Avukat **Dr. Peter Caruana Galizia**, wieħed mill-*aventi causa* tal-intimata li ġew trasfużi fih l-atti tal-kawża wara l-qtil ta' martu, li spjega kif huwa ma' kellux x'jaqsam mal-*blog* in kwistjoni iżda jiftakar meta martu kienet irċeviet telefonata mingħand persuna li ddeskrivietu bħala ex-uffiċjal tal-Pulizija li kienet tafu sew bħala persuna affidabbli. Huwa kien preżenti meta saret din it-telefonata u mid-diskors ta' martu seta' jifhem sew x'kien qed jgħid il-persuna fuq in-naħa l-oħra tal-linja u ċioe illi kien ra lil Konrad Mizzi u Lindsey Gambin jitbewwsu fis-sieġhat bikrin ta' filgħodu ġewwa t-*Tiffany Champagne and Cigar Room* fil-Hilton. Huwa jiftakar lill-martu tgħidlu fuq ix-xniegħat persistenti dwar il-ħajja privata tar-rikorrent u f'dan ir-rigward jaf li kienet tircievi ħafna telefonati u messaġġi partikularment minn impjegati fil-Ministeru tiegħu dwar il-fatt illi dawn kienu ikunu dejjem flimkien u saħansitra kienu marru għal riċeviment ta' tiegħ. L-intimata kienet infurmatu illi ż-żwieġ tar-rikorrenti kien sfaxxa u li Sai Mizzi Liang riedet tmur lura ċ-Ċina sabiex tgħix hemm mat-tfal tagħha.
23. Skond l-intimat, martu kellha f'idejha kopja ta' rapport maħruġ mill-FIAU li minnha rriżulta illi minn sbatax-il darba li r-rikorrent Mizzi mar iċ-Ċina, f'sittax-il okkażjoni huwa raqad f'lukanda u mhux ma' martu fid-dar tagħha.
24. L-intimat xehed ukoll illi martu kienet qaltlu li kien hemm persuna oħra, f'izzjal fl-Armata, li kien rahom flimkien f'posizzjoni kompromettenti bil-lejl u ċioe wara l-ħinijiet tax-xogħol. Martu kienet ukoll irċeviet ritratti tar-rikorrent f'numru ta' *bars* flgħaxija mdawwar b'persuni, fosthom tfajliet li kienu nofs l-eta' tiegħu.
25. Skond l-intimat kollox kien jindika illi l-aħbar tal-kollass taż-żwieġ tar-rikorrenti u r-relazzjoni extramaritali tar-rikorrent ma' Gambin, kienet waħda verosimili u li r-rikorrenti Mizzi kienet verament telqet minn Malta għal kollox flimkien mat-tfal tagħha u kienet tiġi Malta biss sabiex ir-rikorrent jżomm kuntatt ma uliedhom fil-vaganzi tal-iskola. Isostni li martu kienet konvinta illi r-rikorrent kien irranga sabiex martu tingħata posizzjoni mal-Gvern Malti ġewwa ċ-Ċina biex jiffranka l-manteniment. Tenna ukoll illi martu kienet konvinta illi "*l-ħajja privata ta' persuna pubblika hija ukoll riflessjoni ta' kif dik il-persuna tagixxi fl-irwol pubbliku tagħha* u

vice-versa fis-sens illi jkun hemm it-taħwid kemm fil-hajja privata kif ukoll fir-rwol pubbliku. Għalhekk kienet temmen fil-każ ta' Konrad Mizzi illi l-fatt illi kellu problemi matrimonjali kien jikkombanja perfettament mal-fatt illi kien irranġa biex ftit ijiem wara l-elezzjoni ġenerali tas-sena 2013 kien qabbad lil Nexia BT biex jagħmel kumpanija sigrieta fil-Panama (Hearnville) fejn ukoll l-ishma kienu f'isem trust (Rotorua Trust) registrata fin-New Zealand biex kollox ikun moħbi; kif ukoll mar-rivelazzjonijiet aħħarin li l-kumpanija 17 Black Ltd li hija ta' Yorgen Fenech, direttur u azzjonista fl-Electrogas Limited li bniet power station tal-valur ta' €450,000,000 meta Konrad Mizzi kien il-ministru responsabbli mill-enerġija kellha titfa somma ta' €150,000 fix-xahar fil-kont bankarju ta' Hearnville."

26. L-intimat għalaq l-affidavit tiegħu billi qal illi hu u t-tfal tiegħu sabu ruħhom f'sitwazzjoni fejn riedu jiddefendu din il-kawża u jressqu l-provi relattivi fl-assenza tal-persuna li kienet l-aħjar xhud, ossia l-intimata nfusha, stante l-qtil tagħha. Qal illi li kieku hu jew uliedu kienu jafu min kienu s-sorsi tal-intimata kienu ikunu f'posizzjoni aħjar li jikkontestaw il-kawża u għalhekk il-Qorti għandha tiegħu in konsiderazzjoni dan in-nuqqas ta' *playing field* fid-deliberazzjonijiet tagħha.
27. Fl-20 ta' Ġunju 2019 gie pprezentat l-affidavit maħluf ta' **Matthew Caruana Galizia** li spjega illi għalkemm ma' kienx involut fil-pubblikazzjoni tal-*blog post* in kwistjoni huwa jiftakar li ommu kienet irċeviet telefonata mingħand persuna, li ma' kienetx qaltlu min hu għajr għall-fatt illi kien persuna f'kariga għolja fil-Korp tal-Pulizija u li kien affidabbli, li qallha li r-rikorrent u Lindsey Gambin kienu qegħdin jitgħannqu u jitbewwsu fit-*Tiffany Champagne & Cigar Room* tard billejl għewwa l-lukanda Hilton f'San Ġiljan. Ommu kienet qaltlu li kienet ilha tircievi informazzjoni dwar ir-relazzjoni extramaritali tar-rikorrent imma ma kienetx lesta tippubblikaha qabel ma tircievi konferma tagħhom minn xi hadd affidabbli u magħruf lilha personalment. Kemm ommu u kemm hu kienu jircievu b'mod regolari ritratti tar-rikorrent Mizzi f'diversi *bars, clubs* u postijiet tad-divertiment fejn kien ikun iċċirkondat minn diversi nies, partikularment nisa li kienu ferm iżgħar minnu.
28. Fil-bqija tal-affidavit tiegħu huwa rripeta ftit jew wisq dak li xehed missieru l-intimat l-ieħor l-Avukat Dr. Peter Caruana Galizia. Stqarr ukoll illi anke li kieku llum il-ġurnata kienu jafu l-ismijiet tas-sorsi li żvelaw l-informazzjoni lill-ommu, l-intimati ma' kienux jitolbu lil dawn sabiex jixhdu peress li dan ikun tradiment tal-fiduċja li kellhom fl-intimata u jagħmel hsara rrimedjabbli lill-liberta' tal-istampa f'pajjiżna. Jagħlaq l-affidavit tiegħu bil-kliem segwenti: *"The court should take into account this possibility whereby applicants may vexatiously sue a journalist, murder them, then automatically win the case against them since the murdered journalist is no longer in a position to contest the case and produce the evidence known to them."*

29. Finalment, wara li l-intimati kienu ottjenew awtorizzazzjoni mill-Qorti sabiex jressqu lis-**Supretendent Jesmond Arnaud** bħala xhud tagħhom, dan kien xehed fis-seduta tat-8 ta' Novembru 2021. Huwa kien gie mitlub jixhed dwar kif kienu mnizzla l-ismijiet tar-rikorrenti Konrad Mizzi u Sai Mizzi Liang u ta' Lindsey Gambin, fil-*contacts list* tat-telefon ċellulari ta' Yurgen Fenech, liema telefon kien gie elevat mill-Pulizija fil-kors tal-investigazzjonijiet tagħhom dwar il-qtal tal-intimata. Ix-xhud qal illi meta daħħal bħala *keywords* l-ismijiet ta' dawn il-persuni kif ukoll numru ta' derivazzjonijiet ta' dawn l-ismijiet huwa sab l-ismijiet ta' Lindsey Gambin u ta' Konrad Mizzi (li kien imniżżel bħala "Conrad Mizzi") però ma sab l-ebda isem jikkorrispondi għal Sai Mizzi Liang. Għas-suggeriment li sarlu mill-avukat tal-intimati u cioè illi l-*contact name* ta' Lindsey Gambin kien indikat bħala "*the lover of Konrad Mizzi*" huwa spjega illi ma kien irriżulta xejn meta indika bħala *keyword* il-kelma "*lover*".

Kunsiderazzjonijiet

30. Id-difiża tal-intimati hija dik:

- Illi r-rikorrenti Dr Sai Mizzi Lang mhix preżentl fil-Gzejjer Maltin u għalhekk ma setgħetx tippreżenta atti ġudizzjarji, u
- illi l-pubblikazzjoni tikkontjeni kummenti li jammontaw għal *fair comment* ibbażati fuq fatti sostanzjalment korretti u għalhekk mhux libellużi.

L-ewwel eċċezzjoni: dwar l-assenza ta' Dr. Sai Mizzi Liang minn Malta u jekk setgħetx tippreżenta atti ġudizzjarji

31. Fir-rigward tal-ewwel eċċezzjoni, il-ġurisprudenza jidher illi hija xi ffit jew wisq uniformi dwar il-ħtieġa illi min jiftaħ kawża ikun preżenti f'Malta fil-mument **meta** jiftaħ il-kawża⁴. F'dan is-sens l-Art. 180(1) tal-Kap. 12 jipprovdi kif ġej:

'180. (1) Bla ħsara tad-dispożizzjonijiet tal-artikolu 181, il-preżentata tal-iskritturi tista' ssir -

(a) mill-parti stess li tidher fl-isem tagħha nfisha, jew mill-persuna li tidher bħala l-ġenitur tat-tfal taħt is-setgħa tiegħu ta' ġenitur, jew bħala tutur, kuratur. amministratur tal-komunjonijiet, esekutor, kap ta' dipartiment jew amministratur pubbliku ieħor, jew bħala prokuratur ta' knisja, xirka, sptar, jew ta' istituti piji, jew bħala ekonomu ta' proprjetà f'kawża, jew bħala soċju jew rappreżentant ta' ditta, jew bħala wiehed mill-persuni

⁴ Ara f'dan is-sens ir-riassunt tal-ġurisprudenza magħmula mill-Prim' Awla tal-Qorti Ċivil fis-sentenza tagħha tas-17 ta' Novembru 2020 fl-ismijiet: **ESA Asset Management S.r.l v. Solutions & Infrastructure Services Limited** (App. Nr. 238/2018, Judge Grazio Mercieca)

msemmija fis-subartikolu (2) tal-artikolu 181A fil-każ ta' korp li jkollu personalità ġuridika distinta, jew bħala aġent jew rappreżentant ta' soċjetà oħra kkostitwita skont il-liġi, jew bħala prokuratur ta' persuni li jinsabu barra mill-Gżira ta' Malta jew ta' Għawdex, li fiha l-iskrittura tiġi ppreżentata;

(b) minn prokuratur legali;

(c) minn kull soċju ieħor ta' ditta kummerċjali li għaliha l-iskrittura tirriferrixxi;

(d) minn axxendent, dixxendent tal-parti, huha jew oħtha, iz-ziju jew iz-zija, in-neputi jew in-neputija, kwalunkwe wiehed mill-ġenituri ta' kwalunkwe mill-konjuġi, kwalunkwe wiehed mill-konjuġi tal-ulied, wiehed mill-konjuġi, li jkunu għal daqshekk maħtura bħala prokuraturi mill-parti li tidher u li l-firma tagħha hija kontrosenjata skont is-subartikolu (2) tal-artikolu 634;

(e) minn kull min ikun parti fil-kawża ma' haddieħor;

(f) minn avukat, jekk l-iskrittura għandha tiġi ppreżentata f'waħda mill-qrati inferjuri, jew fil-Qorti tal-Appell fil-każijiet ta' appell minn sentenzi tal-qrati inferjuri.'

32. Mix-xhieda mogħtija mir-rikorrenti Sai Mizzi Liang għalkemm jirriżulta illi hija tgħix gewwa ċ-Ċina, madanakollu jirriżulta ukoll illi hija tiġi Malta ta' spiss partikularment fil-vaganzi tal-iskejjel tat-tfal. Fl-ebda parti tax-xhieda tagħha ma' giet mistoqsija r-rikorrenti **jekk kienetx Malta fis-7 ta' Novembru 2014.** Ma' rriżultax għalhekk illi r-rikorrenti kienet assenti minn Malta dakinhar tas-7 ta' Novembru 2014.

33. Fi kwalunkwe każ din il-Qorti m'hijiex konvinta illi li kieku tressqet prova dwar dan kien ikun ifisser illi r-rikorrenti kellha hteġa tkun rappreżentata minn kuratur fil-mument tal-ftuħ tal-kawża. Dan jingħad għaliex l-Art. 180(1) ma jtkellimx dwar min jista' jew ma' jstax **jagħmel** kawża (xi haġa per eżempju li ttipprovdi l-liġi fl-Art. 1866 tal-Kap. 16 fejn tindika illi l-mandatarju ma jstax joqgħod fil-kawża, bħala attur jew konvenut, fl-isem tal-mandant, għalkemm dan ikun tah din is-setgħa, meta l-mandant innifsu ma jkunx nieqes mill-gżira li fiha l-kawża għandha ssir) iżda ttipprovdi għal min jista' **jipprezenta** fir-Registru l-iskritturi ġudizzjarji inkluż ir-rikors li permezz tiegħu tinfetaħ kawża. Issa mill-atti jidher illi r-rikors promotur ġie ipprezentat minn Prokuratur Legali, xi haġa li tista' ssir ai termini tal-Art. 180(1)(b) u għalhekk il-Qorti ma tarax kif jista' jingħad illi kienet ir-rikorrenti li pprezentat din il-kawża. Din l-ewwel eċċezzjoni għalhekk qed tiġi miċhuda.

It-tieni eċċezzjoni: il-kument ġust

34. Fil-liġi Maltija (kemm Kap. 248 li hija l-liġi applikabbli għal din il-kawża u kemm il-Kap. 579 li pero' introduċa d-difiża tal-opinjoni onesta) m'hemm l-ebda disposizzjoni

li tirregola din id-difiża. Madanakollu nonostante dan in-nuqqas legiſlattiv il-Qrati tagħna kemm id-darba kienu disposti japplikawha in linea ma' dak provdut fil-liġi komuni Ingliża (u iktar tard il-liġi kodifikata Ingliża).

35. Fir-rigward ta' din id-difiża, Lord Tom Denning fis-sentenza **London Artists Ltd. v. Emile Littler** (England and Wales Court of Appeal – Civil Division – 10.12.1968) qal hekk:

“The second point is whether the allegation of a "plot" was a fact which the defendant had to prove to be true, or was it only comment? In order to be fair, the commentator must get his basic facts right. The basic facts are those which go to the pith and substance of the matter: see Cunningham-Howie v. Dimpleby [1951] 1 K.B. 360, 364. They are the facts on which the comments are based or from which the inferences are drawn - as distinct from the comments or inferences themselves. The commentator need not set out in his original article all the basic facts: see Kemsley v. Foot [1952] A.C. 345; but he must get them right and be ready to prove them to be true. He must indeed afterwards in legal proceedings, when asked, give particulars of the basic facts: see Burton, v. Board [1929] 1 K.B. 301; but he need not give particulars of the comments or the inferences to be drawn from those facts. If in his original article he sets out basic facts which are themselves defamatory of the plaintiff, then he must prove them to be true: and this is the case just as much after section 6 of the Defamation Act, 1952, as it was before. It was so held by the New Zealand Court of Appeal in Truth (N.Z.) Ltd. v. Avery [1959] N.Z.L.R. 274, which was accepted by this court in Broadway Approvals Ltd. v. Odhams Press Ltd. [1965] 1 W.L.R. 805. It is indeed the whole difference between a plea of fair comment and a plea of justification. In fair comment he need only prove the basic facts to be”

36. J.C.C. Gately, awtorita' fil-liġi Ingliża fejn tidhol il-liġi tal-malafama (libelli u kalunji), fost oħrajn iġħid is-segwent i dwar din id-difiża:

- “To succeed in a defence of fair comment the defendant must show that the words are comment, and not a statement of fact. He must also show that there is a basis of fact for the comment, contained or referred to in the matter complained of. Finally, he must show that the comment is on a matter of public interest, one which has expressly or implicitly put before the public for judgment or is otherwise a matter with which the public has a legitimate concern. If, however, the plaintiff can show that the comment was not made honestly or was actuated by malice, he will defeat the plea”⁵
- “... fair comment is not a defence to defamatory statements of fact, and if the matter complained of contains such statements, the defendant must plead justification.”⁶

⁵ Gately on Libel and Slander (8th edition), (1981), The Common Law Library, para. 692, p. 291

⁶ *ibid.* para. 693, p. 291

- “What is the meaning of fairness? First, the comment must be based on facts, stated or indicated in the matter complained of. If the facts are not so stated or referred to, then a statement of opinion will stand in the same position as an allegation of fact. There is also a subjective element in this: what did the defendant have in mind? Secondly, the comment must be supported by the facts, or there must be a basis of fact sufficient to warrant the comment made, that is, the comment, even if the jury do not agree with it, must in some sense be consonant with the facts relied on. This is an objective test. Thirdly, the facts stated in the libel must be truly stated, or if some are not proved to be true, then the defendant must show that the expression of opinion is fair comment having regard to such of the facts alleged or referred to in the words complained of as are proved... Fourthly, the comment must be such as can be fairly called criticism, and not be mere invective. Finally that the comment was made maliciously or was not the expression of the author’s real opinion will also make the comment unfair.”⁷
- “A comment is a statement of opinion on facts. It is comment to say that a certain act which a man has done is disgraceful or dishonourable; it is an allegation of fact to say that he did the act so criticised. A libellous statement of fact is not a comment or criticism on any thing. But while a comment is usually a statement of opinion as to the merits or demerits of conduct, an inference of fact may also be a comment. There are, in the cases, no clear definitions of what is comment. If a statement appears to be one of opinion or conclusion, it is capable of being comment.”⁸
- “The defence of fair comment does not extend to cover misstatements of fact however bona fide. There is no doubt that the public acts of a public man may be lawfully made the subject of fair comment or criticism, not only by the Press, but by all members of the public. But the distinction cannot be too clearly borne in mind between comment or criticism and allegations of fact, such as that disgraceful acts have been committed . . . “ It is one thing to comment upon or criticise, even with severity, the acknowledged or proved acts of a public man, and quite another to assert that he has been guilty of particular acts of misconduct. A defamatory statement of fact must be justified, if it is not the subject of privilege; the defence of fair comment relates only to comment, and the Defamation Act 1952, s. 6, has not altered this. Thus, if the words complained of contain defamatory allegations of fact, the defendant must prove such allegations of fact to be true; it is not sufficient to plead that he bona fide believed them to be true. Bona fide belief in the truth of what is written may mitigate the amount, but it cannot disentitle the plaintiff to damages”⁹

37. Il-Gatley jgħbor f’sintezi qasira ir-reqwiziti għad-difiża tal-*fair comment*:

⁷ *ibid.* para. 696, p. 293-294

⁸ *ibid.* para. 697, p. 294

⁹ *ibid.* para. 698, p. 294-295

“ For comment to be fair, it must meet the following conditions:

- (a) It must be based on facts contained in or referred to in the publication complained of.
- (b) The facts must be sufficiently true to make the comment fair.
- (c) If the comment contains an imputation of corrupt or dishonest motives, or perhaps any inference of fact, the comment must be shown to be justifiable.
- (d) The comment be such as fairly to be described as criticism
- (e) The comment must represent the honest opinion of the commentator, and be published without malice.”¹⁰

38. Finalment rigward il-ħtieġa li l-fatti li fuqhom ikunu ibbażati l-kummenti għandhom ikunu sostanzjalment veri, il-Gatley jgħid hekk:

“A writer may not suggest or invent facts, or adopt as true the untrue statements of fact made by others, and then comment on them on the assumption that they are true. If the facts upon which the comment purports to be made do not exist, the defence of fair comment must fail.”¹¹

39. Qabel ma l-Qorti tinoltra aktar fuq il-mertu ta’ din l-eċċezzjoni jkun għaqli illi wieħed jislet dak li għandu jiġi meqjus bħala t-tifsira singolari tal-pubblikazzjoni mertu tal-kawża.

40. Fir-rigward ta’ “*The Ordinary Meaning of Words*” fil-liġi komuni Ingliża l-Gatley jgħid hekk:

“While some indication, express or implied, of what underlies the alleged comment is necessary the ultimate question on whether the words are comment or fact is how they would strike the ordinary, reasonable reader and it is unlikely that any attempt to formulate general principles of construction will be of much help, especially bearing in mind that any particular statement must be taken in the context of the piece as a whole... Context: Words must always be read in their context and the context of the piece as a whole may point to the conclusion that words which could, taken literally, be statement of fact are comment.”¹²

¹⁰ *ibid.* para. 709, p. 300

¹¹ *ibid.* para. 715, p. 304

¹² Gatley on Libel and Slander (11th edition), (2008), The Common Law Library, ed. Milton P et. al., para.12.10-12.11, p. 346

41. Fis-sentenza mogħtija mill-*House of Lords* (li l-funzjoni ġudizzjarja tagħhom llum tappartjeni lill-Qorti Suprema tar-Renju Unit) fl-ismijiet: **Lewis v Daily Telegraph [1964] AC 234** *inter alia* inġhad is-segwentu minn Lord Devlin:

"The ordinary meaning of words and the meaning enlarged by innuendo give rise to separate causes of action, but there has also been a divergence between the popular and the legal meaning of "innuendo." The natural and ordinary meaning of words for the purposes of defamation is not their natural and ordinary meaning for other purposes of law. There must be added to the implications which a court is prepared to make as a matter of construction all such insinuations and innuendos as could reasonably be read into them by the ordinary man...

... My Lords, the natural and ordinary meaning of words ought in theory to be the same for the lawyer as for the layman, because the lawyer's first rule of construction is that words are to be given their natural and ordinary meaning as popularly understood. The proposition that ordinary words are the same for the lawyer as for the layman is as a matter of pure construction undoubtedly true. But it is very difficult to draw the line between pure construction and implication, and the layman's capacity for implication is much greater than the lawyer's. The lawyer's rule is that the implication must be necessary as well as reasonable. The layman reads in an implication much more freely; and unfortunately, as the law of defamation has to take into account, is especially prone to do so when it is derogatory."

42. Il-Qorti tqis illi l-*blog post* mertu tal-kawża jikkontjeni żewġ allegazzjonijiet prinċipali li jorbtu ma' xulxin u ċioe illi:

- l-Ministru Konrad Mizzi qiegħed f'relazzjoni extra matrimonjali ma' persuna mis-segretarjat privat tiegħu b'dan li sfaxxa iż-żwieġ tiegħu minn ma' martu Sai Mizzi Liang li telqet iċ-Ċina bit-fal tagħhom,
- il-Gvern, tramite Malta Enterprise, ta kuntratt fażull lil Sai Mizzi Liang sabiex jiffinanzja ir-relokazzjoni ġewwa ċ-Ċina inkluż il-manteniment tagħha u ta' uliedha.

43. Bla dubbju, l-ebda waħda minn dawn iż-żewġ allegazzjonijiet ma rriżultaw ppruvati. Dwar l-ewwel allegazzjoni l-intimata laħqet xehdet qabel l-assassinju tagħha u rreżistit, kif kellha kull dritt tagħmel bħala ġurnalista, illi tikxef is-sorsi tagħha li kienu ex-uffiċjal għoli fi hdan il-Korp tal-Pulizija u uffiċjal tal-Forzi Armati. F'dan is-sens il-Qorti ma tantx tista' taqbel mal-fehma tal-intimat Matthew Caruana Galizia, ripetuta mill-abbli avukat difensur tal-intimati fin-nota ta' sottomissjonijiet finali tiegħu, illi f'din il-kawża huma qegħdin fi żvantagġ stante l-qtil tax-xhud prinċipali (ċioe l-intimata). Jingħad dan għaliex kif ġa ntqal l-intimata laħqet xehdet u kienet reżoluta, kif kellha kull dritt tkun, li ma tikxifx is-sorsi tagħha. Di piu, il-Qorti ukoll

ma tistax ma tirrimarkax illi minkejja li fl-affidavit tiegħu Matthew Caruana Galizia tenna illi huwa **ta' spiss** u **indipendentement minn ommu** kien jirċievi ritratti ta' Konrad Mizzi ġewwa bars, clubs u stabbilimenti ta' divertiment iċċirkondati bi tfajliet ta' nofs l-eta' tiegħu, huwa qatt ma ppreżenta xi ritratt minnhom fil-kawża, xi haġa li seta' jagħmel jekk hemm bżonn anke billi jittieħdu miżuri speċjali ta' protezzjoni mill-Qorti biex ma jkunux disponibbli lill-pubbliku. Għalhekk fir-rigward ta' din l-ewwel allegazzjoni l-eċċezzjoni tal-*fair comment* hija destinata li tfalli.

44. Dwar it-tieni allegazzjoni, din kienet kument jew aħjar deduzzjoni magħmulha mill-intimata fuq fatti li għalkemm ġew żvelati lilha, rriżultaw mhux pruvati u għaldaqstant mhux korretti. Għalhekk fuq l-insenjament fuq imsemmi tal-Gatley, anke dwar din it-tieni allegazzjoni d-difiża tal-*fair comment* ma tistax tiġi milqugħa.¹³

Jekk l-allegazzjonijiet infushom humiex malafamanti jew le

45. Għalkemm il-Qorti ser tiċhad l-eċċezzjoni tal-*fair comment* postulata mill-intimati billi l-fatti allegati ma jirriżultawx sostanzjalment korretti, dan ma jfissirx li b'daqshekk ir-rikorrenti rnexxielhom jippruvaw il-każ tagħhom. Dan jingħad għaliex mhux kull allegazzjoni falza hija malafamanti u jeħtieġ illi, ai termini tal-Art. 28(1) tal-Att dwar l-Istampa, il-Qorti tkun sodisfatta illi l-allegazzjonijiet foloz kienu kalkulati li jtellfu jew jnaqqsu r-reputazzjoni tar-rikorrenti. Mhux meħtieġ però illi jiġi ppruvat illi attwalment ġiet ikkawżata ħsara, wisq inqas ħsara serja (kif titlob il-liġi l-ġdida ossia' l-Att dwar il-Midja u l-Malafama), lir-rikorrenti.
46. Qabel xejn dwar il-kuncett ta' reputazzjoni ingħad mill-Qorti tal-Appell fl-Ingilterra fis-sentenza **Berkoff v. Burchill**¹⁴ illi għall-finijiet tal-liġi tal-malafama:

"reputation is to be interpreted in a broad sense as comprehending all aspects of a person's standing in the community...A publication will be defamatory if it affects in an adverse manner the attitude of other people towards the person"

Din hija affermazzjoni tat-test addottat minn Lord Atkin fis-sentenza **Sim v Stretch**¹⁵, test li għadu jiġi applikat fil-liġi komuni Ingliża sal-lum u ċioe:

"Do the words tend to lower the plaintiff in the estimation of right-thinking members of society generally? ... How could perusal of that communication tend to lower the plaintiff in the estimation of the right-thinking peruser who knows nothing of the circumstances but what he or she derives from the telegram itself?"

¹³ *ibid.* para. 715, p. 304

¹⁴ Berkoff v Burchill [1996] 4 All ER 1008; [1997] EMLR 139

¹⁵ Sim v Stretch [1936] 2 All ER 1237

Hekk ukoll fis-sentenza **Tolley v. Fry**¹⁶ ingħad minn Greer LJ illi:

"Words are not actionable as defamatory, however much they may damage a man in the eyes of a section of the community, unless they also amount to disparagement of his reputation in the eyes of right-thinking men generally"

Dan it-test huwa meqjus bħala wieħed pjuttost wiesa u ma jirrikjedix xi ġudizzju morali jew etiku *"on the part of right thinking members of society generally"* imma sempliċiment *"a loss of standing in some respect"*.

47. Inoltre jrid jingħad illi *"il-loss of standing on the part of right thinking members of society generally"* huwa sugġett għat-tibdiliet fl-istandards tal-valuri u prinċipji tas-socjeta' maż-żminijiet. Dak li seta' kien malafamanti għoxrin, tletin sena ilu, mhux bilfors jista' jitqies l-istess illum il-ġurnata. Dan jista' jingħad li japplika partikularment fil-kuntest ta' allegazzjonijiet ta' infedelta' jew relazzjonijiet extra matrimonjali.

48. Fis-sentenza mogħtija mill-Qorti tal-Appell f'New South Wales fl-ismijiet **Cairns and Morosi v. John Fairfax & Sons Ltd** ingħad minn Mahoney JA f'kuntest ta' allegazzjoni illi r-rikorrent kien involut f'relazzjoni barra ż-żwieġ mal-assistenti tiegħu illi:

"it is open to a jury to conclude whether a reasonable or right-thinking member of the community would take the view that religious or ethical principles, as currently understood or propounded, impose too high or too rigid a standard of sexual morality and that the standards by which the community judges sexual associations are, if not lower and more flexible, at least different"

Ingħad ukoll fl-istess sentenza minn Hutley JA illi:

"the fact that so intelligent and glamorous a woman as Miss Morosi... developed a romantic interest in him may raise his (Dr Cairns's) standing in public eyes, and the fact that so important a figure as the Treasurer of the Commonwealth reciprocated her interest may raise her standing in public eyes... The simultaneous finding that there was the allegation of improper adultery between the two appellants and the finding that this is not defamatory is unusual, but not perverse in these days."

49. B'kuntrast, fis-sentenza **Costello and Another v. Random House** Higgins J esprima l-fehma tiegħu illi allegazzjonijiet foloz ta' infedelta' fiż-żwieġ għandhom jibqgħu meqjusa bħala malafamanti:

¹⁶ Tolley v Fry & Sons Ltd [1931] AC 333

“This is so not only because such an allegation might lower the reputation of a person or because the alleged conduct might be discreditable but also because the effect might render the person liable to derision or the subject of scandal.”

50. M’huwiex faċli li wieħed ikun jaf b’digriet ta’ ċertezza x’jaħsbu b’mod ġenerali *right thinking members* ta’ intelliġenza ordinarja u raġjonevoli fis-soċjeta’ Maltija dwar persuna li jkollha relazzjoni barra miż-żwieġ, irrISPETTIVAMENT minn jekk dik il-persuna hijiex fil-politika jew le. Il-probabilita’ hija illi għalkemm kien hemm bidliet radikali fil-valuri u prinċipji tas-soċjetà Maltija partikularment f’dawn l-aħħar tletin sena, xorta waħda għadu meqjus bħala immorali u mhux korrett illi persuna, hi min hi, taqlibha lill-*partner* tagħha jew lill-parti l-oħra fiż-żwieġ. Għalhekk fil-konfront tar-rikorrent Dr. Konrad Mizzi, l-allegazzjoni ta’ infedelta’ matrimonjali tista’ titqies bħala waħda malafamanti. Mhux l-istess jista’ jingħad fil-konfront tar-rikorrenti l-oħra Dr. Sai Mizzi Liang billi ma gie attribwit lilha l-ebda akkuża ta’ infedelta’ min-naħa tal-intimata.
51. Issa fil-każ *de quo* l-pubblikazzjoni tmur oltre minn sempliciment allegazzjoni ta’ relazzjoni impropja jew infedelta’ matrimonjali u dan billi l-intimata kkonkludiet illi l-Gvern, tramite Malta Enterprise, ta kuntratt finta lil Sai Mizzi Liang sabiex jiffinanzja r-relokazzjoni tagħha ġewwa ċ-Ċina inkluż il-ħlas tal-manteniment tagħha u ta’ uliedha. Akkuża bħal din konsistenti f’*misuse of public funds* m’hijiex waħda legġera billi fl-aħjar ipotezi tattribwixxi l-ħażen lir-rikorrenti bl-implikazzjoni illi l-Ministru Mizzi, tramite l-Gvern, kien qed “isodd” ħalq martu u jixtri s-silenzju tagħha. Fl-aħjar ipotezi l-allegazzjoni tattribwixxi ukoll għemil kriminali lill-partijiet involuti. F’dawn iċ-ċirkustanzi bla dubbju l-Qorti ma tarax kif ma tistax tqis din l-allegazzjoni bħala waħda malafamanti fil-konfront tar-rikorrenti.

Kunsiderazzjoni dwar il-ħlas ta’ danni morali mill-eredi tal-intimata

52. Kif ingħad minn din il-Qorti fis-sentenza fl-ismijiet: **Phyllis Muscat v. Daphne Caruana Galizia** (Rik Nru 119/2017 VGA, 08/02/2021):

“Fil-liġi proċedurali ċivili tagħna, l-eredi ta’ parti fil-kawża, inkluż tal-intimat, jista’ jitlob b’rikors li l-atti tal-kawża jgħaddu fil-persuna tiegħu, sabiex jissokta l-kawża minflok il-parti mejta f’dik li tissejjaħ “it-trasfużjoni tal-ġudizzju”. Fin-nuqqas, il-parti l-oħra fil-kawża tista’ titlob li jsir dan u eventwalment jekk l-ebda werriet ma’ jidhol biex ikompli l-kawża, il-Qorti taħtar kuraturi biex jirrapprezentaw l-interessi tal-parti li tkun ġiet nieqsa.¹⁷ F’din il-kawża t-trasfużjoni tal-ġudizzju seħħ b’digriet li tat il-Qorti fil-11 ta’ Jannar 2018 wara li kienet saret talba għal dan il-għan mill-eredi tal-intimata, u ċioe mill-Avukat Dr. Peter Caruana Galizia, Matthew Caruana Galizia, Andrew Caruana Galizia u Paul Caruana Galizia.

¹⁷ Art. 806 *et. seq.* tal-Kap. 12 tal-Liġijiet ta’ Malta

Il-liġi ma' toħloq l-ebda eċċezzjoni għal meta kawża li taqa' taħt il-kompetenza tal-Qrati Ċivili ma' tkunx tista' titkompla kontra l-eredi tal-persuna li tkun giet nieqsa. Mhux l-istess jingħad f'numru ta' ġurisdizzjonijiet barra minn xtutna. Per eżempju fil-liġi Ingliża, skond l-Artikolu 1(1) tal-*Law Reform (Miscellaneous Provisions) Act 1934* id-dritt ta' azzjoni li jkun eżistenti kontra jew favur persuna li tmut, eżattament qabel il-mewt tagħha, jibqa' sħiħ anke wara l-mewt ta' dik il-persuna u dan **b'eċċezzjoni għall-kawzi ta' malafama:**

'1(1) Subject to the provisions of this section, on the death of any person after the commencement of this Act all causes of action subsisting against or vested in him shall survive against, or, as the case may be, for the benefit of, his estate. Provided that this subsection shall not apply to causes of action for defamation'

Fil-liġi Irlandiża, id-*Defamation Act 2009* jipprovdi għal emendi fis-*Civil Liability Act 1961* b'dan illi ġew introdotti s-segwenti artikoli:

'8(1A) On the death of a person ... a cause of action subsisting against him shall survive against his estate.

(2A) Where by virtue of subsection (1A) of this section, a cause of action for defamation survives against the estate of a deceased person, the damages recoverable against the estate of that person shall not include general damages, punitive damages or aggravated damages.'

Dan ifisser li fil-liġi Irlandiża filwaqt li azzjoni ta' libell tista' titkompla kontra l-eredi tal-mejjet, madanakollu ma' jistgħux jingħataw danni li ma' jkunux ta' natura monetarja (i.e. telf li jkun kwantifikabbli).

Fl-Awstralja, il-liġijiet tal-malafama tal-istati u territorji differenti fil-pajjiż huma uniformi u l-Artikolu 10 jgħid hekk:

'10 A person (including a personal representative of a deceased person) can not assert, continue or enforce a cause of action for defamation in relation to—

(a) the publication of defamatory matter about a deceased person (whether published before or after his or her death); or

(b) the publication of defamatory matter by a person who has died since publishing the matter'

Kif ingħad però il-liġi Maltija inkluż il-liġi l-ġdida li tirregola l-midja u l-malafama (Kap. 579) ma' toħloq l-ebda eċċezzjoni f'dan ir-rigward. Filfatt il-Kap. 579 jipprovdi biss dwar il-possibilità illi tittieħed azzjoni għal malafama ta' persuna mejta mill-eredi iżda mhux dwar it-tkomplija ta' proċeduri mill-eredi jew kontra l-eredi"

Kunsiderazzjoni dwar danni

53. Kif gie ritenut fil-ġurisprudenza fir-rigward tad-danni taħt il-Kap. 248, din il-Qorti tgawdi minn diskrezzjoni meta tiġi biex tillikwidahom stante illi dawn huma ta' natura morali u ma' jirrapprezentawx telf attwali. Fil-verità però għad li dawn it-tip ta' danni mhumix faċilment aċċertabbli, huma xorta waħda danni kumpensatorji

(“*compensatory damages*”) intiżi sabiex iqegħdu lill-persuna offiża lura fl-istat li kien qabel ma’ sofra d-danni (*restitutio ad integrum*). Ċertament m’humieix danni punittivi jew eżemplari intiżi sabiex iservu ta’ tagħlima għad-difamatur jew bhala deterrent għas-soċjetà in ġenerali. Kieku kien hekk il-każ, ma’ jkunx jagħmel sens illi l-eredi tad-difamatur jiġu “puniti” u mgeġhla jhallsu għal aġir li huma ma’ kellhom x’jaqsmu xejn miegħu.

54. Kif qalet il-Qorti tal-Appell fis-sentenza fl-ismijiet ‘**Andrew Borg Cardona et v. Aaron Farrugia**’ (Rik Nru 267/2014/1 AE, 18.12.2018):

“jkun iktar floku jekk f’kawża ta’ libell l-ewwel qorti fis-sentenza tagħti r-raġunijiet li jkunu wassluha biex tillikwida s-somma li tikkundanna lill-konvenut iħallas. Hemm diversi raġunijiet, bħal per eżempju:

- *In-natura u s-serjetà tal-allegazzjoni li tkun saret fid-dikjarazzjoni malafamanti;*
- *Il-mezz tal-pubblikazzjoni;*
- *Kemm id-dikjarazzjoni malafamanti tkun inxterdet;*
- *Li l-awtur ikun għamel apologija jew offra li jagħmel apologija;*
- *Provi dwar ir-reputazzjoni tal-attur;*
- *Fejn il-konvenut ikun invoka l-verità tal-fatti, jekk parti mill-fatti li jkun ġew imxandra jkunu rriżultaw li huma veri;”*

55. L-allegazzjonijiet li saru fil-pubblikazzjoni mertu ta’ din il-kawża, partikularment l-allegazzjoni tal-għoti tal-kuntratt fażull lir-rikorrenti minn *Malta Enterprise* sabiex jagħmlu tajjeb għar-relokazzjoni tagħha ġewwa ċ-Ċina, kienu ta’ natura pjuttost serja. Il-mezz tal-pubblikazzjoni użat, cioè *blog* li kien popolari ħafna u moqri mhux biss ġewwa pajjiżna iżda anke barra minn xtutna, ifisser illi l-pubblikazzjoni inxterdet mad-dinja kollha u filfatt għad tista’ tinqara sal-ġurnata tal-lum. Mill-banda l-oħra l-Qorti ma tista’ lanqas tinjora l-fatt illi kien kompitu diffiċli jekk mhux addirittura impossibbli għall-intimata (u għall-eredi tagħha) illi tipprova li l-allegazzjonijiet tagħha kienu sostanzjalment korretti billi hija ma setgħetx tikxef is-sorsi tagħha. Lanqas ma tista’ l-Qorti tinjora l-fatt illi *in parte* l-pubblikazzjoni ma kienetx biss ta’ interess għall-membri tal-pubbliku iżda inoltre fl-interess tal-pubbliku stess billi kienet tikkonċerna l-infiq ta’ fondi pubbliċi.

56. Meħuda dawn l-elementi kollha in konsiderazzjoni, il-Qorti tikkunsidra illi fiċ-ċirkustanzi, hija għandha tillikwida d-danni morali dovuti lir-rikorrenti fis-somma ta’ elf euro (€ 1,000).

Deċiżjoni

57. **Għal dawn ir-raġunijiet il-Qorti qegħda tiddisponi minn din il-kawża billi tiċhad l-eċċezzjonijiet tal-intimati u tilqa’ t-talbiet tar-rikorrenti b’dan illi:**

1. **Tiddikjara illi l-*blog post* bit-titolu “*This is the Super One journalist Konrad Mizzi has been seeing, and the reason his wife left for China*” ippubblikat mill-intimata fis-7 ta’ Novembru 2014 fuq is-sit www.daphnecaruanagalizia.com u li għalih kienet responsabbli l-intimata kien malafamanti fil-konfront tar-rikorrenti ai termini tal-Art. 28 tal-Kap. 248 tal-Ligijiet ta’ Malta;**
2. **Tikkundanna lill-intimati jhallsu lir-rikorrenti s-somma ta’ elf euro (€ 1,000) bhala danni likwidati minn din il-Qorti taht l-Artikolu 28(1) tal-Kap. 248 tal-Ligijiet ta’ Malta bl-imghaxijiet legali dekoribbli mid-data tas-sentenza sad-data tal-pagament effettiv u bl-ispejjez.**

V.G. Axiak
Maġistrat

Y.M. Pace
Dep. Registratur